

# ቀዳሞት ግጥማት ሓርነታዊ ቃልሲ

## 7ይ ክፍል



### መምህር ነጸረአብ አዛዚ

መስዋእቲ ሓምድ አድሪስ ዓዋተ 28 ግንቦት 1962

ድሕሪቲ ብ20 ግንቦት 1962 ዝተኻየደ ውግእ አሜሊ፡ ሰሙን ጸኒሑ፡ ሰንበት መዓልቲ፡ መሬት መስዩ ዓይኒ ምስ ሓዘ ሓምድ ምስ ሻድሻይ ርእሱ አብ ተሽኪል ደቂሶም ነበሩ። ሓምድ አብ ጥቓ ክቡብ፡ ካልኦት ፋሕ ኢሎም። ለይቲ አብ እዋን ከውታ ሓምድ ተበራቢሩ ንክቡብ፡ “ብረተይ አብ ጥቓኻ ግበር” ኢሉ ምስ ዕጥቁ ድፍእ አበለሉ። ክቡብ ሓጃጅ ንሓምድ “ስለምንታይ?” ኢሉ ሓተቶ። ሓምድ፡ “ተጸሊኡኒ አሎ!” ካብ ምባል ሓሊፉ ካልእ አይተዛረበን። ነጻላኡ ተጎልቢቡ በጥ በለ። ብድሕሪኡ ቃል አየውጽአን። ክቡብውን ደጊሙ አይሓተቶን። ደቂሶም ሓደሩ። ኩሉ ግዜ፡ ወጋሕታ ንሓምድ ቀዲሙ ዝበራበር አይነበረን። ሰኑይ ንግሆ ግን፡ ኩሎም ቀዲሞም። ሰጊዶምውን። ናይ ስጋ ከይናቶ “ደሓንዶ አይኮነንዩ” ኢሉ ቀዲሙ ንሓምድ ከተንስኦ ዝኸደ ዓዋተ መሓመድ ፋይድ ነበረ። ‘ሓምድ! ሓምድ!’ ኢሉ ብስሙ እናጸውዐ ነቕነቕ። ክቡብ “ያሽኽ ከዕርፍ ዘይትሓድን! ተጸሊእዎ አሎ ይደቅስ ግደፎ።” ኢሉ ካብኡ ከምዝርሕቕ ገበር። ነዚ ዘስተብሃለ አሕመድ ጋድፍ ብግደኡ ናብ ሓምድ ከይዱ ነቕነቕ። ሽዑውን ሓምድ አብ ጥዑም ድቃስ ከምዝነበረ አስተርሕዩ ምዕይ አይበለን። እቲ ምስኡ ዝሓደረ ክቡብ ባህርይኡ ርግእ ዝበለ እዩ። ህድእ ኢሉ ድማ፡ “ሓምድ ተንስእ’ባ ጸሓይ’ኮ በሪቓ’ያ” በሎ፡ ድቃስ ዝኸልኦ ዘሎ እናመሰሎ ብስክፍታ። መልሲ ግን አይነበረን። ክቡብ ተጠራጠረ። ተቐላጢፉ ንመትንታት

ኢዱን ልቡን ዳህሰሶ። ሰውነቱ ውዑይ'ዩ ዝነበረ። ትርግታ ልቡ ግን አቋሪጹ፡ ዳርጋ ሸግ'ያ ትንፋሱ ሓሊፋ። ተሰዊኡ፡ ሰኑይ 28 ግንቦት 1962። ሓምድ ምስ ተሰውኡ፡ ካብቶም ምስኡ ዝነበሩ ሓሙሽተ፡ አድም ክሻ (ሸንገርፎ) ምስ አሕመድ ጋድፍ ዋርድያ ብምውጻእ፡ ክቡብ ሓጃጅን ዓዋተ መሓመድ ፋይድን መቓብር ክኹዕቱ ጀመሩ። እድሪስ ዓሊ በኸት ናብ ድኳን ከይዱ መግነዚ ዓለባ ምስ አምጽአ ከኣ፡ ከባቢ ፍርቂ መዓልቲ ቀቢሮም። ተጋዳላይ መሓመድ ዓወት ሸሪፍ ኣብ 2017፡ ምስ ጸሓፊ ታሪኽ ሓምድ እድሪስ ዓዋተ፡ ሃይለስላሴ ወልዱ ኣብ ዝገበሮ ዕላል ብዛዕባ መቓብርን አስከሬንን ሓምድ ነዚ ዝስዕብ ሓበሬታ ወሲኹ ኣሎ። ሓምድ ንአድም ሸንገርፍ 'ኣነ ቅድሜኻ እንተሞይተ ብኢትዮጵያ ከይርከብ ጽቡቕ ጌርካ ስተረኒ' ኢሉ ተላብይዎ ነበረ። ቀቢሮም ምስ ወድኡ ድማ፡ ምክኒት ፈጠሩ፡ ንብጾት 'ሕለፉ ከርክበኩም'ዩ' ኢሉዎም፡ ናብ ሃይምደሚ ኣላጊሱ ካብቲ ዓዲ ባዴላን መኹዓትን ወሲዱ። ካብታ ንሓምድ ዝቐበሩላ ብዳርባ እምኒ ዓቂኑ ኣብ መንጎ ክልተ ኣላዴን (ዘበ) ዳግማይ ሓድሽ መቓብር ኩዒቱ ንሬሳ ሓምድ ናብኡ አግዓዞ። ድሕሪ ነጻነት በዓል ክቡብ መቓብር ሓምድ ኣብቲ ዝቐበርዎ ምስ ሰአንዎ ካብ ቀበርቲ ሓምድ ነቲ እንኮ ብህይወት ተሪፉ ዝነበረ አድም ክሻ (ሰንገርፍ) ምድላይ ኮነ። ገዳይም ተጋደልቲ ኢብራሂም ሻኮን ሓሰን አምድን ንሸንገርፍ ካብታ ዘለዎ ቦታ ንኸምጽእዎ ተላእኩ። ኣብ ጉዕዞም እናሓተቱ፡ ሰንቂ ክውድኡ ከለዉ እናሸቀሉ፡ ብመኪናን ብእግርን ልዕሊ ወርሒ ኮለል ኢሎም ኣኸር ሱዳን ስናር - ተጋጥዕ ሓሊፎም ኣብ ዳርፉር ረኸቡዎም። መልእኽቶም ምስ ገለጽሉ ኣየዕጠጠዩን። ንስኻትኩምኳ ድኸምና ጸሚእና ከይበልኩም ነዊሕ ተጓዒዝኩም ዝመጸእኩም፡ ንዓይ ደአ'ዎ ዝተሞህነሩ ሓደራን ለበዎን ፈጸመ፡ ጸረይ ምእንቲ ከራግፍ እንደአልኩም ትጽውዑኒ ዘለኹም' ኢሉ ኣጥርዩዎን ንዝነበረ 60 ኣባጊዕ ብሓደ እዋን ብሓራጅ ሸይጡ ምስኣቶም ተበገሰ። ኣብ ሃይምደሚ ቦታ መቓብር ምስ በጽሖ፡ ፈለማ ቀደም ዱር ስለ ዝነበረ ግር ኢሉዎ። ዳሕራይ ግን ነተን ንሱ ጥራሕ ዝፈልጠን ምልክት ርአዩን። "ኣብ መንጎኣን እንተዘይተረኸበ፡ ኣነ እውን ተደናጊረ ኣለኹ" ድማ በለ። ኣብቲ ቦታ ምስ ኮዓቱ አስከሬን ሓምድ ኣብኡ ተረኸበ። መጀመርታ ናብ ባረንቱ ጸኒሖ፡ ናብ ሃይኮታ ተወሲዱ ዳግም ሓመድ አዳም ከምዝለብስ ተገብረ። ሓወልቲ እውን ተሰርሓሉ። ኣብ መጨረሻታ ወርሒ ግንቦት ሓምድ ድሕሪ ምስውኡ፡ እቶም ወተሃደራት ሱዳን ነበር ካብ ከሰላ እድሪስ መሓመድ አድም ዘምጽአ ሓድሽ ብረት ዓጢቓም ንሓምድን ብጾቱን ክረኸቡ ኣብ መንጎ ሩባ ጋሽን ባርካን ይንቀሳቐሱ ነበሩ። ኣብ ክፍላ ሰነ፡ ምስቶም ንሓምድ ዝቐበሩ ተራኸቡ። ግንድፍል ብረትን ካራን ሓምድ፡ ምስ ዓዋተ መሓመድ ፋይድ ምስ ረአየ ጠርጠሩ ንእድሪስ ዓሊ በኸት ፈልዩ፡ 'ኣይትሕብአለይ' ኢሉ ምስ ተማሕጸኖ፡ ሓምድ ከምዝተሰውኦ ኣርድኦ። ዝርንዛሕ ነብዐ። ደሓር ግን ፊስካ ገይሩ ንኹሎም አኪቡ፡ "ካባና ንኤርትራ ኢሉ ዝወጸ፡ ኤርትራ ገና ኣላ። ንሓምድ ዓዋተ ኢሉ ዝወጸ እንተሎ ግን ሓምድ ተሰዊኡ'ዩ" ክብል ኣርድኦም።

አብ መንጎኦም ፍርሕን ራዕድን ሰፊነ። ፋሕ ድማ በሉ። ግንድፍል ዳግማይ ፊስካ ነፊሑ አከቦም። “ሓምድ አበይ አሎ?” ንዝብል ሓታታይ “ብረት ከምጽእ ወጻኢ ከይዱ” ኢሎም ከምልሹ፡ አምሓሎም። መስዋእቲ ሓምድ ከኣ ንጸጥታ ኢትዮጵያ፡ ንህዝቢ ከምኡ'ውን ንተጋደልቲ ምስጢር ኮይኑ ንነዊሕ ተኸወለ። ግንድፍል አብ መጨረሻታ ድሕሪ ብዙሕ ሓዘንን ንህን ንመሓመድ እድሪስ ሓጅ ክመርሖም ከምዝመረጹዎ የዘንቱ። መዓንጥኡ ሕጽብ፡ ጨሚቱ ዘይስሕት፡ ንዝተበገሰሉ ዕላማ ሓደ ግዜ ጥራይ ዘይኮነ ሽሕ ግዜ ንሞት ድሉው ጽኑዕ ሃገራውነት ዝውንን መራሒ ምክሳር ከቢድ ነይሩ። ግንድፍል ንተራ ሓምድ “ሓምድ ክብ ዝበለ ክእለት ምሕደራ ዝነበሮ ሰብዮ። አብ ዘይጠቅም ዘይዛረብ፡ ናይ ሓላፍነት ህርፋን ዘይነበሮ፡ ኹሉ ሓሳቡ ንረብሓ ሰውራ ጥራይ ስለ ዝነበረ ንመስዋእቲ ምስቲ አብ ቃልሲ ዝርእ ክሳራታት ምስ ሓደ'ኳ ከመጣጥኖ ኣይክእልን” ይብል። ጽቡቕ ኣጋጣሚ ኮይኑ ግን ሓምድ አብ ዝተሰውአሉ ብዙሓት ሓደስቲ ተጋደልቲ ናብ ሰውራ ተጸንበሩ። ካብ ሰራዊት ሱዳን ነበርን ስቪልን ከም ማሕሙድ ዲናይ፡ ሕሻል ዑስማን፡ ሳልሕ መሓመድ እድሪስ (አቡ ዓጃጅ) ድንጉስ ኣረይ፡ ማሕሙድ ማይበቶት፡ ዓብደላ ዲጎል፡ ዑስማን ሳልሕ ከምኡ'ውን መራሒ ተመሃሮካይሮ ነበር ስዒድ ሑሴንን ካልኦት ተወሰኽሞም መሳርዖም ኣደላደሉ። ካብኡ ንደሓር ኒትዮጵያ ቅሳነት ዝኸልእ ነገራት ንምግባር ተዳለዉ። እቲ ካልእ ዘይዕውት ፈተነታት ምጅማር ብረታዊ ተጋድሎ አብ መጀመርታ ሱሳታት፡ ገለ-ገለ ሃገራውያን፡ ኣንጻር መግዛእቲ ኢትዮጵያ ብዙሕ ዘይተወደበ ናይ ኮን ደኽን ስጉምቲታታ ይወስዱ ነበሩ። ውዳበታት ሓራካ ካብ ሱዳን ናብ ውሽጢ ኤርትራን ጎረባብቲ ሃገራትን ክዝርጋሕ ግዜ ኣይወሰደን። አብ ኢትዮጵያ እውን፡ አብ ኣዲስ አበባ፡ ድሬዳዋን ካልኦት ከተማታትን ሞህዮታት ተመስረታ። አብ 1961-1962 ገለ ሞህዮታት ሓራካ፡ ዝያዳ ነቶም አብ ኤርትራ ዝነበሩ ኣመሓደርቲ ዝቅፍ ፖሎቲካ ሓዘል ጽሑፋት ኣዳልዮም ናብ ኣስመራ፡ ከረን መንደፊራ ከም ዝዝርጋሕ ገበሩ። እንተኾነ ገለ ካብ ፈጸምቱ አብ ትሕቲ ቀይዲ ስለዝኣተዉ እቲ ዕዮ ኣይቀጸለን። ብዘይካዚ ሞህዮታት ሓራካ፡ ነቲ አብ ኢትዮጵያ ዝነበረ ናይ ኣጽዋር ዕዳጋ መዝሚዞም፡ ብረት ናብ ኤርትራ ክልእኩ ጀመሩ። እተን ብመንገዲ ከረን አብ መፋርቕ 1962 ናብ ኢድ ሰውራ ዝኣተዋ ኣጽዋር ካብ ኣባላት ሓራካ ናብ ተጋደልቲ ጀብሃ ዝበጽሓ ነበሩ። ካልእ ተመሳሳሊ ፍጻመ እውን ነበረ። ኣደም መለኪን ብኣካል ናብ ኣዲስ አበባ ብረት ከምጽእ ብምኻድ፡ ንዮሴፍ ዓንዱን ንጉሰ ዓፋን ኣብርሃ ሓጎስን ድራጎን ሃይለመለኮትን ረኸቦም። ድሕሪ 10 መዓልታት ብረት ክሰድሉ ተሰማሚዑ ድማ ናብ ኣስመራ ተመልሰ። ንሱ፡ አብ ሳናዱቕ ዝተዓሸገ ሓያሎ ብረታት ከምዝተቐበለ፡ ብመኪና ሸኽ ማሕሙድ ዑመር ኢብራሂም ንከረን ወሲዱ ንዓሊ ከራር ከምዘረከቦ ይገልጽ። ድሕሪኡ ግን፡ አብ ኣስመራ ሞህዮታት ሓራካ ክቃልዓ ጀመሩ። እቲ ምቅላዕ ናብ ኣዲስ አበባ'ውን ለሓመ። በዚ ድማ፡ ኣብርሃ ሓጎስ ዝመርሖም 13 ተቃለስቲን ካልኦትን ብእግርን መኪናን ብረቶም ሓቢኦም

ብምጉግዝ ኣስመራ ኣተዉ። ንሳቶም ነቲ ንጡፍ ኣባል ሓራካ ኣስመራ ካሕሳይ ባህልቢ (ወዲ ልቢ) ረኺቦም ብረታዊ ቃልሲ ክጅምሩ ከም ዝኾኑ ሓበሩዎ። ካሕሳይ “ባዕልኹም ክትብገሱ ጌጋ እዩ። ክትዘራረቡ ኔርኩም እምበር ከምዚ ኣይከውንንዮ” ኢሉ ምስ ብጽቱ ተረዳዲኡ ኣብ ክንዲ ንኣዲስ ኣበባ ከሰላ ክኣትዉ ሓንጺጺምሎም ተሰነይ ምስ በጽሑ 10 ካብኣም ብፖሊስ ተታሕዙ። መምህር ተክለብርሃን ዘርእ መንግስቱ ባይሩን ብወገኖም ነቶም ካልኣት ጉጅለ ተቐቢሎም ኣብ ዝተፈላለዩ ቦታታት ኣስመራ ሓብእዎም። ኣጋጣሚ ኣልኣዛር ቀለተ ብፖሊስ ተታሕዙ ስለ ዘምለጠ ህላውነቶም ኣብ ከተማ ፖሊስ ስለዝፈለጠ ሰብ ብረት ብዓርበረቡዕ ኣንቆልቁሎም ኣብ ከባቢ ድርፎን ርእሲ ዓድን ተሓብኡ። ክሳብ ማይ ውዑይን ዓድ ሹማንውን ተኸወሉ። ድሕሪ ወርሒ ኮለል ምባሎም ንካሕሳይ ባህልብን ኣደም መለኪንን ኣብ ከባቢ እምባ ደርህ ረኺቦም ብረታዊ ቃልሲ ክጅምሩ ድልዎት ምህላዎም ገለጹሎም። ካሕሳይን ኣደምን ግን ኣይተቐብልዎን። ሰውራ ካብ ኣስመራ ክብገስ ከም ዘይክእል ሓቢሮም ብረቶም ኣረኪቦም ንሱዓን ክኸዱ ከምተወሰነ ገለጹሎም። እንተኾነ ነቲ ሓሳብ ገለ ካብኣም ነጸጎሞ። ብረቶም ሓቢኦም ድማ ንኣዲስ ኣበባ ተመልሱ። መብዛሕትኦም ግን ኣብቲ ተሓቢኦምሎ ዝነበሩ በዓትታት ብመንገዲ መምህር ተክለብርሃንን መንግስቱን ኮልኣትን መሻርፍ እናተላእከሎም ጸንሑ። ብኸምዚ እናቐጸሉ፡ ሓደ መዓልቲ ክልተ ካብቶም ሰብ ብረት ኣልኣዛር ቀለተን ብጻዩን ባንን ሽጋራን ከምጽኡ በለዛ ኣትዮም ፖሊስ ብጥርጠራ ሒዞም ብኸቢድ ምስ መርመርዎም ኣመጸጸእኦም ሓበሩ። ኣመቶም ክገብር ዝተላእከ ተስፋይ'ውን ተታሕዘ። ኣብርሃ ሓጎስ ኣብ በዓቲ ከሎ ኣብ ቀይዲ ኣተዉ፡ መግብን ካልእ ነገራትን ዘቕርቡ ዝነበሩ መምህር ተክለብርሃንን መንግስቱን ድማ ብምክትታል ፖሊስ ኣብ ግንዳዕ ተታሕዙ። ድሕሪዞም ክልተ ሰባት መብዛሕትኡ ኣባል ሓራካ ኣብ ኣስመራን ኣዲስ ኣበባን ተቐብልትን ኣመሓላለፍትን ብረት ኮይኖም ኣብ ትሕቲ ቀይዲ ወዓሉ። እቲ ካብ ኣዲስ ኣበባ ዝተበገሰ ፊተነ ምጅማር ብረታዊ ቃልሲ ከኣ ኣብ መጨረሻታ ወርሒ ሰነ 1962 ፈሺሉ ተሪፉ። ስርሒት ፈዳይን ኣቕርዶት 12ሓምለ 1962 ኣብ ሰነ 1962 እንደራሴ ሃይለስላሴ ጅነራል ኣብይ ኣበበ ኣብ ኣቕርዶት ኣኼባ ክካየድ ምጻኑ ተጋደልቲ ሓበሬታ ረኸቡ። በዚ ድማ ስርሒት ንምፍጻም ወሰኑ። ማሕሙድ መሓመድ ሳልሕ ውጥን ኣፈጻጸማ ናይታ ስርሒት ኣቕረበ። እቲ ግዜ፡ ክልተ ሰሙን ድሕሪ'ቲ ንጉስ ሃይለስላሴ ኣብ ኣስመራ ዘካየዱ ኣኼባ እዩ ነይሩ። ሰበስልጣን መንግስታት ኤርትራን ኢትዮጵያን ንኣዋጅ ምጽንባር ኤርትራ ምስ ኢትዮጵያ ባይታ ከጣጥሑ፡ ፖለቲካዊ ዘመተ ዘካይድሉ ዝነበረ እዋን። በዚ ድማ፡ ኣብ ኣቕርዶት ብ12 ሓምለ 1962 ኣሸሓት ህዝብን ሰበስልጣንን ዝተረኽቡሉ ኣኼባ፡ ኣቦ መንበር ባይቶ ኤርትራ ደጃዝማቸ ሓምድ ፈረጅ፡ ነቶም ናይ ክብሪ ኣጋይሽ ዝተቐረበ ህያባት ሴፋትን ኣግማልን ኣብ ዘበርክተሉ ዝነበረ ህሞት ክልተ ቦምባ ተደርቢዖ። ሓንቲ ዓኪሳ፡ እታ ካልኣይቲ ግን ተፈንጂራ። በዚ መጥቃዕቲዚ፡

ፊተውራሪ 0-መር መሐመድ ሐሰኖ ናይ ሕግን ፍትሕን ሰክረተር፡ ሸኽ ሳልሕ ወዲ ሰይድና ሙስጠፋ፡ ወተሃደር ትርፈታ ያዩ ምስ ሓደ ራብዓይ ክሞቱ ከለዉ፡ ደጀዝማች ሓምድ ፈረጅ ኣቦ መንበር ባይቶ ኤርትራ፡ መልኣከ ሰላም ዲሚፕሎማሲ ምክትል ኣቦ መንበር ባይቶ ኤርትራ፡ ብላታ ቁሙላቸው ደጀነ ተሓጋጋዚ እንድራሴ፡ ተወልደብርሃን ገብረመድህን ዳይረክተር ምምሕዳር ሓፈሻዊ መራኸቢታት፡ በላይ ገብረዝጊ ኣመሓዳሪ ኣውራጃ ኣቐርደት፡ ኣለማየሁ ኪዳኑ ሓላፊ ክፍሊ ፕሪስ ኣብ ቤት ጽሕፈት እንድራሴ፡ ኣጠይብ ዓብደላ ጻሓፊ ኣቦመንበር ባይቶ ኤርትራ ዝርከብዎ 31 ሰባት ቆሰሉ። ምስ ናይ ውሽጢ ስሩዓት ተሓባቢሮም፡ ነዚ ስርሒት'ዚ ዘካየዱ ተጋደልቲ ሓምድ ኣድም (ግንድፍል)፡ ሰዲድ ሑሴን፡ ዓብደላ እድሪስ (ዲጎል) ክኾኑ ከለዉ፡ መሐመድ 0-መር ዓብደላ ኣቡጥይራ ዝርከቦም ተጋደልቲ ድማ ጉልባብ ንምግባር ኣብ ጫፍታ ከተማ ይጽብዩ ነበሩ። ድሕሪ'ዚ ፍጻመ'ዚ፡ ኣብቲ ስርሒት ግደ ዘይነበሮም፡ መሐመድ ሐሰን ሐሰኖን ዓብደርሒም መሐመድ ሙሳን ዝበሃሉ ሰላማውያን ተኣሲሮም፡ ኣብ ልዕሊኦም ከቢድ መርመራ ተኻየደ። ኣብ መጨረሻታ ንሞት ተፈሪዶም ኣብ 1966 ኣብ ኣቐርደት ብማሕንቕቲ ተቐትሉ። ካልኣት ብዙሓት ጥርጡራት እውን ኣብ ኣቐርደት፡ ከረን፡ ተሰነይ፡ ናቕፋ፡ ባረንቱ፡ ኣስመራ ተኣሲሩ። ዝበዝሑ ካብኣቶም፡ ንጡፋት ኣባላት ሓራካን ጀብሃን ዝነበሩ እዮም። ኮሎኔል እርዳቸው በለጣ ኣብ ልዕሊ እሱራት ከቢድ መርመራ ኣካየደ። ኢትዮጵያ፡ ንመጀመርታ ጊዜ ኣብ ኤርትራ ውዱብ ሓይሊ ኣንጻራ ይቃለስ ከምዘሎ ከኣ ኣብዚ ጊዜ ጭብጢ ረኸበት። ነቕጣ ፖሊስ ሓልሓል 18 ሓምሌ 1962 ድሕሪ ስርሒት ኣቐርደት ሓደ ሰሙን፡ ተጋዳላይ መሐመድ እድሪስ ሓጅ ብ17 ሓምሌ 1962 ናብ ነቕጣ ፖሊስ ሓልሓል ብምኻድ፡ ካብ ሱዳን ዝመጸ ጋሻ ተመሲሉ ኣብታ ዓዲ ሰብ ክሕብርዎ እናሓተተ ንኣቃውማ እቲ መዓስከር ብደቕቕ ኣጽኒዑ፡ ናብ ብጾቱ ተመልሰ። ንጽባሒቱ 18 ሓምሌ 1962 ካብ ደብረሳላ ዝተበገሱ ተጋደልቲ ሓልሓል ኣተዉ። ብቐጥታ ነቲ ዝተጸንዐ ነቕጣ ብምጥቃዕ፡ ንሓደ ፖሊስ ኣቐሲሎም ክልተ ብረት ሰለቡ። እዞን ክልተ ካብ ነቕጣ ፖሊስ ሓልሓል ዝተሰልባ ብረት፡ ኣብ ሰውራ ኤርትራ እተን ናይ መጀመርታ ብተጋደልቲ ዝተመንዘዓ ብረት ናይ ኢትዮጵያ እየን። ኣብዛ ስርሒት'ዚኣ ኮሎም እቶም ካብ ሰራዊት ሱዳን ኣቐዲሞም ዝተሰልፉ ተጋደልቲ ተሳቲፎም ነበሩ። ንጽባሒቱ ፖሊስ ኣሰር ተጋደልቲ ሰዲቦም ክሳብ ሰበር በጽሑ። ብረቶም ከምልሱ ኮነ ኣብ ልዕሊ ተጋደልቲ ጉድኣት ከውርዱ ግን ኣይከኣሉን።